



Na'e puna hake 'a Timione ki he saá.

TĀPUAKI LAKANGA FAKATAULA'EIKI 'O TIMIONÉ

Fai 'e Noelle Lambert Barrus
(Makatu'unga 'i ha talanoa mo'oni)

Na'e hoko 'a e talanoa ko 'eni 'i Kilipati.

Na'e kaka hake 'a Timione ki he fu'u 'akau 'i 'olunga 'iate iá. Na'á ne fakatáupe leva hono ongo va'é ai pea táupe hifo ki lalo.

“Oku fakalata e feitu'ú ni!” Ko Natieta hake ia mei lalo.

Na'e ma'u 'e Timione mo hono ngaahi kaungāme'á 'a e fale li'akí 'i he konga kimu'a 'o e uike ko iá. Na'e hoko ia ko ha feitu'u lelei ke va'inga ai! Na'e fe'unga lelei pē 'a e ngaahi sā na'e lango 'aki 'a e 'ató ke nau táupe mei ai.

Na'e talaange 'e Timione, “Oku ou tui te u lava 'o puna ki he tafá'aki 'e tahá—'o hangē pē ha ngelí.”

“Te ta fetaulaki ki loto!” Ko Toani ange ia.

Na'e faka'aonga'í 'e Timione hono ongo nimá ke teke 'aki hono sinó ki mu'a. Na'á ne puna atu leva ki he sā 'i he tafá'aki hono kaungāme'á. Na'á ne fakamafao atu hono ongo nimá, ko e teuteu ke piki ki ai.

Ka na'e heke hono louhi'i nimá! Na'e tō 'a Timione ki he kekelé.

“Oiauē!” Ko Timione ange ia. Na'e lele hono ngaahi kaungāme'á ke tokoni'i ia.

“Okú ke sai pē?” Ko e fehu'i ange ia 'a Natieta.

Na'e feinga 'a Timione ke tu'u ki 'olunga, ka na'á ne ongo'i ha mamahi lahi 'i hono nimá.

Na'á ne tala ange, “Oku 'ikai ke u 'ilo pe te u lava 'o ngaue.” Na'á ne feinga ke 'oua na'a tangi, ka na'e tō hifo hono lo'imatá.

Na'e pehē ange 'e Natieta, “Fakamolemole atu, Timione. Te mau tokoni ke 'ave koe ki 'api.”

Na'e tokoni 'a e ngaahi kaungāme'a 'o Timioné ke kolosi 'i he motú. Na'e meimei tō 'a e la'á 'i he taimi na'a nau a'u atu ai ki hono 'apí.

“Ko e hā e me'a na'e hokó?” Ko e fehu'i ange ia 'a e Fine'eikí.

Na'e pehē ange 'e Toani, “Na'a mau va'inga 'i he fale li'akí. Na'e heheke 'a Timione mei ha sā na'á ne táupe mei ai.”

Na'e 'ikai lava 'e Timione 'o fakahangatonu hono nimá. Na'e mamahi lahi 'aupito!

Na'e fakamālō e Fine'eikí ki he ngaahi kaungāme'a 'o Timioné 'i hono 'omi ia ki 'apí. Na'á ne tokoni'i ia ke tokoto hifo 'i he falá pea fokotu'utu'u takatakai 'iate ia ha ngaahi pilo molū.

Na'e kei mamahi'ia pē 'a Timione. Ka na'e 'ikai ofi mai ha kau toketā ke nau ha'u ki ai he fakapo'ulí. Fēfē kapau 'e mamahi pē 'i he poó kakato?

Na'e fanongo 'a Timione ki ha le'o 'oku ui mai mei tu'a 'i he falé. “E Maile!” Ko e ongo faifekaú.

Na'e pehē ange 'e he Fine'eikí, “Ongo 'eletā, fiefia ke sio kiate kimoua.” “Kātaki mu'a 'o foaki ha tāpuaki lakanga fakataula'eiki ki hoku fohá? Na'e fasi hono nimá pea 'okú ne fe'ao mo ha mamahi lahi.

“Io.” Na'e malimali 'a 'Eletā 'Aitu kia Timione. “E Timione, te ke fiema'u nai ha tāpuaki lakanga fakataula'eiki?”

Na'e 'ilo'i 'e Timione na'e fakaafe'i 'e he ngaahi tāpuaki 'o e lakanga fakataula'eikí 'a e mālohi mei he 'Otuá ke tokoni mo fakamo'ui 'a e kakaí. Na'á ne tui 'e tokoni'i ia 'e he Tamai Hēvaní. Na'á ne kamo hake. “Io, kātaki”

Na'e hilifaki 'e he ongo faifekaú hona nimá ki he 'ulu 'o Timioné. Na'á na lea 'aki hono hingoa kakatō pea tāpuaki'i ia 'i he mālohi 'o Sīsū Kalaisí ke ne ongo'i fiemālie ange.

Na'e 'ikai fuoloa kuo 'ikai ke fu'u mamahi lahi 'a e nima 'o Timioné. Na'á ne ongo'i fiemālie mo nonga. Na'e lava foki ke ne mohe.

'I he'ene ā haké, kuo 'osi pongipongi ia. Na'e kei mamahi pē hono nimá, ka na'e 'ikai hangē ia mo e kimu'á.

“Okú ke ongo'i fēfē?” Ko e fehu'i ange ia 'a e Fine'eikí.

Na'á ne pehē ange, “Sai 'aupito.” “Oku ou tui 'oku mo'oni 'a e mālohi 'o e lakanga fakataula'eikí.

'Oku ou fiefia 'i hono tokoni'i koe 'e he tāpuaki!” Na'e fā'ofua 'a e Fine'eikí kia Timione, 'o tokanga ke 'oua na'á ne tau 'i hono nimá. “Ta 'alu leva 'o kumi ha tokoni ki ho'o nimá ke fakapapau'i 'oku sai pē.”

Na'e tokoni 'a e Fine'eikí kia Timione ke heka ki ha pasikala. Na'á ne heka leva 'i mui. Na'á na 'alu ki honau kaungā'apí, 'a ia 'e lava 'o tokoni.

Na'e malimali 'a Timione lolotonga hono faito'o 'e he kaungā'apí hono nimá. Ko e mālohi 'o e lakanga fakataula'eikí ko ha mālohi mo'oni ia mei he 'Otuá. Pea na'á ne ma'u ha loto hounga'ia! ●



“Oku pu'aki 'a e hingoa Timioné ko e “Si-mi-o-ne.”
“Oku pu'aki 'a e hingoa 'o e motu 'okú ne nofo ai,
'a Kilipati, ko e “Ki-li-pa-si.”

